

تبہ صورہ کتب

نام کتاب = معجم القرآن

مصنف = ڈاکٹر غلام جیلانی برق

ناشر = شیخ غلام علی اینڈ سنز - ادبی مارکیٹ، چوک انارکلی، لاہور۔

صفحات = ۲۵۱ قیمت - تیس روپیہ

قرآن مجید سے مسلمانوں کا تعلق بہت گھبرا اور وسیع ہے۔ قرآن حکیم کے حروف و الفاظ ہوں یا معانی و مطالب، تلفظ و لہجہ کا معاملہ ہو یا دقیق تفسیری نکات کا، ہر پہلو پر مسلمان علماء نے کتابیں لکھی ہیں۔ آج ہم جس کتاب پر تبصرہ کر رہے ہیں اس کا تعلق بھی قرآنی علوم سے ہے۔

یہ کتاب جیسا کہ اس کے نام "معجم القرآن" سے عیان ہے قرآن مجید کی لغت ہے، جس سے ذہن فوراً اس جانب منتقل ہوتا ہے کہ اس کتاب میں قرآن پاک کے مشکل الفاظ کے معانی اور تشریح کی گئی ہوگی، لیکن یہ معجم ایسی نہیں ہے، بلکہ مصنف کے اپنے الفاظ میں ملاحظہ کیجئے کہ وہ یوں کتاب کا دائروہ کار متعین کرتے ہیں "ایک ایسی کتاب کی شدید ضرورت تھی جو قرآن کے اشخاص و اماکن دونوں پر تاریخ، کتابات اور نئے انکشافات کی روشنی میں بحث کرے یہ کتاب اسی ضرورت کے پیش نظر لکھی گئی ہے" (ص ۱۶)

فاضل مصنف نے ان الفاظ میں کتاب کا دائروہ کار متعین کیا ہے اور کتاب کے مطالعہ سے پتہ چلتا ہے کہ ڈاکٹر برق صاحب نے ان انبیاء و رسول، ملوک، اقوام، اشخاص اور اماکن کے نامیں پر روشنی ڈالی ہے جن کا ذکر قرآن حکیم

میں آیا ہے۔ بالفاظ دیگر یہ کتاب اسمائے قرآنی سے ہمیں روشناس کراتی ہے جن کی مجموعی تعداد ۲۰۰ اس کتاب میں بیان ہوئی ہے۔

جیسا کہ لغت نویسی کا اصول ہے فاضل مرتب نے بھی اپنی کتاب کو حروف تہجی کے اعتبار سے ترتیب دیا ہے۔ مصنف کا طریق کار یہ ہے کہ وہ ایک نام کا عنوان قائم کرتے ہیں۔ پہلے یہ بتانے کی کوشش کرتے ہیں کہ وہ نام عربی یا غیر عربی، اور عربی نہ ہونے کی صورت میں کس زبان کا ہے۔ پھر وہ عموماً اس لفظ کا معنی بیان کرکے یہ بتاتے ہیں کہ یہ لفظ قرآن حکیم میں کس جگہ وارد ہوا ہے۔ بعض اوقات صرف تعداد کا ذکر کرتے ہیں اور کبھی ان سورتوں اور آیات کا بھی حوالہ دیتے ہیں جن میں وہ نام آیا ہے۔ اگر وہ نام مختلف مقامات پر وارد ہوا ہے تو ان بڑے بڑے واقعات کا بھی ذکر کرتے ہیں جو اس نام سے تعلق رکھتے ہیں۔ جیسا کہ لفظ ”ابراهیم“، کے ذیل میں آئٹھے بڑے بڑے واقعات کا ذکر کیا ہے اور آیات و سورہ کے حوالے بھی دئے ہیں۔ بعد ازاں مولد ابراهیم، تاریخ ولادت، ان کا شعروہ نسب، شجرہ پیغمبری، ازواج، سفر نامہ اور وفات وغیرہ کا تفصیلی ذکر کیا ہے۔

زیر تبصرہ کتاب میں کل دو سو الفاظ درج کئے گئے ہیں جن میں سے ۲۳ الفاظ کا حوالہ جاتی (Cross Reference) اصول کے تحت دوسرے الفاظ کے ضمن میں بیان ہوا ہے۔ جب کہ اصل مقام پر کچھ نہیں لکھا گیا بالفاظ دیگر یہ کتاب ۱۷۷ اسماء سے بحث کرتی ہے جن میں سے ۲۲ اعلام ایسے ہیں جو کسی جگہ یا مقام کا نام ہے جب کہ ۱۳۵ اسماء اشخاص، قبائل، کتب، درخت، جانور، جن اور دیگر اشیاء کے ناموں پر روشنی ڈالتے ہیں۔

مصنف نے ایک جگہ لکھا ہے ”چونکہ عربی انگریزی اور فارسی میں اس موضوع پر کوئی کتاب موجود نہیں تھی اس لئے یہ طلبائی قرآن کے لئے خواہ وہ ایران و عراق میں ہوں یا انگلستان میں، سفید ثابت ہوگی،“ (ص ۱۶) فاضل مصنف کے اس قول کا منشاء یہ ہے کہ معجم القرآن اپنی نوعیت کی بہلی کتاب ہے۔ اس دعویٰ میں اس حد تک تو صداقت پائی جاتی ہے کہ شخصیات اور اماکن کے ناموں کو مصنف نے ایک جگہ جمع کر دیا ہے۔ لیکن کتاب کے مطالعہ سے اندازہ ہوتا ہے کہ یہ کتاب مولانا عبد الماجد دریآبادی کی کتاب ”اعلام القرآن“، اور مولانا سید سلیمان ندوی کی کتاب ”ارض القرآن“ سے ساخوذ ہے جس میں بائیبل اور چند دیگر کتب سے اضافے کر دئے گئے ہیں۔ اس لئے بجا طور پر کہا جا سکتا ہے کہ یہ کتاب کوئی تخلیقی یا طبع زاد تصنیف نہیں ہے بلکہ ڈاکٹر برق صاحب نے مختلف کتب میں بکھرے ہوئے نوادر کو ایک جگہ جمع کر دیا ہے۔ یہ سارا مواد لغات القرآن جیسی کتب میں بھی موجود ہے۔

ڈاکٹر جیلانی صاحب نے اس کتاب کو قرآن حکیم میں وارد الفاظ کے ذکر تک محدود رکھا ہے لیکن لفظ ”احد“، قرآن مجید میں کہیں بھی نہیں آیا اور اس کتاب میں شامل کیا گیا ہے۔ اس سے اندازہ ہوتا ہے کہ مؤلف محترم نے اپنے اصول کی پابندی نہیں کی اور اگر واقعات کا سہارا لے کر ناموں کو شامل کرنے کا دروازہ کھول دیا جائے تو قرآن مجید کی قریباً ہر دوسری آیت کسی خاص واقعہ سے تعلق رکھتی ہے اور ہر واقعہ میں اشخاص اور جگہوں کے نام آتے ہیں پھر ان سب ناموں کو بھی شامل کتاب کرنا پڑے گا۔

فاضل مؤلف جب بائیبل سے کوئی عبارت نقل کرتے ہیں، اس جگہ بائیبل کا مکمل حوالہ دیتے ہیں جو بائیبل سے ان کی گھری واقفیت کی دلیل ہے لیکن

دیگر کتب کی عبارات کا حوالہ نہیں دیتے بلکہ کسی نام کی تشریع کے ختم ہونے پر مأخذ کے عنوان سے ان کتب کا ذکر کرتے ہیں جن سے مواد لیا گیا ہے لیکن ایسا کرتے وقت وہ اکثر حوالوں کو ناسکمل چھوڑ دیتے ہیں جیسے صفحہ ۲۶۰ پر صرف حکماء عالم درج ہے لیکن صفحہ درج نہیں اسی طرح کتابیات میں اس کتاب کے ساتھ صرف مترجم کا نام درج ہے نہ مصنف کا پتہ چلتا ہے اور نہ ہی مطبع اور سن طباعت معلوم ہوتا ہے اسی طرح "بیروت" کے مأخذ میں مقدمہ ابن خلدون درج ہے لیکن کتابیات میں اس کا سرے سے ذکر ہی نہیں ہے۔ بیزید برآن مأخذ دیتے وقت بھی جملہ مراجع کا احاطہ نہیں کیا گیا لفظ "غار" ہی لیجئے اس سے مراد وہ غار ہے جس میں حضور صلی اللہ علیہ وسلم هجرت کے وقت حضرت ابویکر صدیق رضی اللہ عنہ کے ساتھ قیام پذیر ہوئے تھے۔ اس غار کا ذکر سیرۃ کی جملہ کتب میں اور لغات القرآن جیسی سب کتابوں میں درج ہے۔ لیکن ڈاکٹر صاحب نے صرف رحمة للعالمین کا ذکر کیا ہے جو ہر لحاظ سے ناکافی ہے اور یہ حوالہ بذات خود ثانوی مأخذ کی حیثیت رکھتا ہے کیونکہ قرآن حکیم کے موضوع پر لکھتے وقت احادیث تقاضی اور جاہلی ادب کو مأخذ اول کا درجہ حاصل ہوتا ہے۔

ایک اور بات جس کی جانب توجہ دی جانی چاہئے وہ کتابیات کا اندرجہ ہے اس باب میں جدید طریقہ یہ ہے کہ پہلے مصنف کا ذکر کیا جائے پھر کتاب کا نام لکھا جائے اور آخر میں مقام طباعت اور سن طباعت درج ہو۔ اور ایسا کرتے وقت حروف تہجی کی ترتیب اپنانی جائے جس کی محترم مصنف نے کوئی پابندی نہیں کی انہوں نے اولاً تو قدیم طریقہ کے بموجب پہلے کتاب کا نام لکھا ہے اور بعد میں مصنف کا ذکر کیا ہے۔ لیکن حروف تہجی والی پابندی کو سلحوق نہیں رکھا چنانچہ ان کی کتابیات معجم البلدان سے شروع

ہوتی ہیں اور کتاب الہدی ہر اختتام پذیر ہوتی ہیں اسی طرح انہوں نے عربی، فارسی، اردو، انگریزی جملہ کتابوں کو ایک ہی جگہ درج کر دیا ہے حالانکہ ہر زبان کی یا کم از کم انگریزی وغیرہ کی کتابیات الگ الگ درج ہوتی ہیں ۔

ان سب باتوں کے باوجود یہ کتاب ایک اچھا اضافہ ہے اور اس کتاب کے ذریعے سے اردو قارئین قرآن حکیم کے اعلام سے واقف ہو سکیں گے طباعت اور کتابت بخوبی ہے اور قیمت بھی مناسب ہے ۔

محمد طفیل